

26-njy noýabrda Aşgabatda geçirilen “Halkara ulag we üstaşyr geçelgeler: özara baglanyşyk we ösüş 2024” (ITTC-2024) konferensiýasynda Halkara Ulag Bileleşiginiň (IRU) baş sekretary Umberto de Pretto çykyş etdi.

Umberto de Pretto, ulag pudagynyň häzirki zaman kynçylyklary barada gürrüň etdi. Olaryň arasynda IRU-nyň ýolbaşçysy hünärli işgärleri taýýarlamak we howanyň hapalanmagyny agzady. Ol ulag pudagynyň 2030-njy ýyla çenli kömürturşy gazynyň zyňyndylaryny nol derejesine çenli azaltmagy maksat edinýändigini belledi. Onuň pikiriçe, bu kyn, ýöne ähli taraplaryň bilelikdäki tagallalary bilen gazanylmagy mümkin wezipa bolup durýar.

Daşary ýurtly myhman, serhet geçelgeleriniň dowamlylygyny azaltmagyň zerurdygyny hem belledi. Ol munuň halkara logistikanyň netijeliligine ýardam berjekdigini nygtady. Mundan başga-da, halkara düzümiň wekili, ulag pudagyndaky köp sanly meseleleriň çözgüdiniň möhüm şertleriniň biri hökmünde sanlylaşdyrmagyň we häzirki zaman tehnologiýalarynyň ornaşdyrylmagynyň zerurdygyny belledi.